

## ኢሳያስ ንፋስ ዘራጊቶ፡

### ጸረ ሃገራዊ ሰላምን ርግኣትን ልምዳትን

እዚ ምዕራፍ እዚ ኣብ ባህርያትን እንታይነትን ኣቶ ኢሳያስ ብምትጻር ንክልተ ጉዳያት የድህበሎም። ብሓደ ሸነኽ፡ ኣቶ ኢሳያስ ብህጹጽ ካብ ስልጣኑ ክግለፍ ከምዝግብኦ ንዝገልጹ ምክንያታት ንክፍለጡ ዝሕግዝ ጥጡሕ ባይታ የንጽፍ። ብካልኣይ ሸነኽ ድማ፡ ኣብ መጻኢት ኤርትራ ንኣቶ ኢሳያስ ዝመስሉ ንምዕናውን (destruction) ምትላልን (deception) ከም መሰረታዊያን ናይ መቃለሲ መሳርሒታት ጌርም ዝጥቀሙ ኣዝዮም ሓደገኛታት ውልቀሰባት ክቕልቀሉ ተኸእሎ ስለዘሎ ኤርትራዊ መንእሰይ ነዚ ኣቶም ብኣጋ ንኸለሊን ንክምክትን ዝሕግዞ ንቕሓት ንኸጥሪ የዘኻኸር።

#### ኢሳያስ ንፋስ ዘራጊቶ።

ኩላትና ካብ ዓውደ ስነ-ፍልጠት ከምእንፈልጦ (tornado) መቐም ዘራጊቶ ፍሉይ ዓይነት ኣዕናዊ ንፋስ እዩ። ጥዑም ልኡም ንፋስ (breeze) ኣይኮነን። ካብ ንፋስ ህቦቡላ (hurricane) ብዝዛይድ ናህሪ ዝውንጨፍ ዘይቅዱዊ ዓይነት ንፋስ እዩ። ንፋስ ህቦቡላ ብሓፈሽኡ ኣስታት 120-160 ኪሜ ኣብ ሰዓት ንጋድም ይጉዓዝ። ንፋስ ዘራጊቶ ግና ብሓፈሽኡ ኣስታት 160-480 ኪሜ ኣብ ሰዓት ንጋድምን ንሰማይን (ንትኹል) ገጹ እናተጓዕዘ ቕርጹ-ዋንጫ ሓዙ ዕንክሊል ዝሰርሕን ኣብ መገዱ ንዝጸንሑዎ ነገራት መመጽዩ መናጢሉ ዝወስድን ኣዕናዊ ንፋስ እዩ። ንፋስ ዘራጊቶ ስለዚ ብባህሪኡን ተግባራቱን ተፈታዊ ዓይነት ንፋስ ኣይኮነን።

ኣጋጣሚ ኮይኑ፡ ብዝፍጽሞም ጸይቂታትን ኣዕናዊ ባህርያቱን ተጠሚቱ፡ ኣቶ ኢሳያስ ከም ተምሳል ናይ ንፋስ ዘራጊቶ ኮይኑ ክሕሰብን ክግለጽን ዝክኣል ሰብ እዩ። ንናይ ሃገርና ናይ ውሽጢን ናይ ደገን ፖለቲካ ክዕኑን ክዝርግን ብመደብን ብባህታን ዝሰርሕ ዘራጊቶ እዩ።

ሕጂ ኣብ ዘለናዮ እዋን ብዙሓት ኤርትራውያን እናተገረሙ ስለምንታይ እዩ ኣቶ ኢሳያስ ንህዝቢ ኤርትራ ዝዘርጎን ዘሳቕዮን ዘሎ? ብምስቓይናን ብምዝራግናንክ እንታይ ይረብሕ? እናበሉ ይሓቱ እዮም። እቲ መልሲ ኣብ ውሽጢ ተፈጥሮኣዊን ፖለቲካዊን ባህርያት (natural and political characters) ኣቶ ኢሳያስ እዩ ዝርከብ። ብዝያዳ ድማ ኣብ ፖለቲካዊ ባህሪ።

ተፈጥሮኣዊ (ስነ-ኣእምሮኣዊ) ሰብነት ኣቶ ኢሳያስ ካብ ተወርሶን ካብ ኣካባቢን ብዘተዋህቦ ትዕድልቲ ንዝኣከቦ ጠባዩ ይገልጽ። ፖለቲካዊ ሰብነቱ ክኣ ኣብ መስርሕ ናይ ፖለቲካዊ ሂወቱ ንዝጥረዮ ጽቡቕን ሕማቕን ባህሪያት ይገልጽ። ክልቲኦም ተደሚርም ንምሉእ ሰብነታዊ እንታይነት (essence) ኢሳያስ ይገልጹ። ንዝተፈላለዩ ነገራት ስለምንታይ (motifs) ይገብርም እውን የብርሁ።

ብወገነይ ንኣቶ ኢሳያስ ብሓቂ ኣብ ተፈጥሮአዊ (personal natural) ሂወቱ ካብ ቀረባ ኮይነ ኣይፈልጦን እዩ። ኣብ ናይ ፖለቲካ (political) ሂወቱ እዩ ተፋሊጦዮ።

ኣብ ናይ ቁልዕነት ሂወቱ ብቐረባ ዝፈልጡዎ እሞ ዝገምገሙዎ ገሊጹም ዕቱባት ሰባት ንኢሳያስ ክገልጹዎ ከለዉ ብጽቡቕ ኣየልዕልዎን እዮም። ንባዕሉ ብዱልን ንካልኣት ቆልዑ ዝብድልን ቆልዓ ከምዝነበረ ጌሮም እዮም ዝገልጹዎ። ብዙሓት ሰባት ንኢሳያስ ብውሑዱ፡ ኣብ ግዜ ቁልዕነቱ፡ ጸወታ 'ኣፋራራስ ገዛ ዘዘውተረ፡ ህልኸኛ፡ ተንኮለኛ፡ ዘይእመን፡ ቀናእ፡ ቂመኛ፡ ጨካን፡ ብቃንዛ ናይ ተጻረርቱ ዝሕጎስ (Sadist=ሳዲስት)፡ ብስነ-ኣእምሮአዊ ሕማም 'ስኪዞርሲዲያ' (schizophrenia) ዝሰቐ፡ ወዘተ ዓይነት ሰብ እዩ ይብልዎ። ተደነቕቲ ድራማታት ዝደርስን ንነብሱን ካልኣት ተዋሳኢቲን እናሳተፈ ናብ ተግዘብቲ ዘቕርብን ኪኢላ ስነ-ጥበበኛ እዩ እውን ይብልዎ እዮም። ብወገነይ ንኢሳያስ፡ ጎራሕ (shrewd)፡ ናይ ስነ-ኣእምሮ ኪኢላ (psychologist)፡ ፈጣሪ-ውርግርግ (mystifier)፡ ምስሉይ (hypocrite)፡ ሞላኛ (cunning)፡ ተሰልባጢ (flip-flop) ዓይነት ሰብ ኮይኑ ረኽቢዮ እሎኹ።

ናይ ስነ-ኣእምሮ ክኢላ፡ ፈጣሪ-ውርግርግ፡ ጎራሕ፡ ምስሉይ ዓይነት ሰብ ብምዃኑ ኣብ ብዙሓት ፖለቲካዊ ብድህነታት ንውልቃዊ ረብሕኡ ብዘገልግል መገዲ እናተጻጸፈ ንግዚኡ ይዕወት እዩ። ብዛዕባ ሳዲስት እን ተንኮለኛን ምዃኑ ድማ ንዝቕርቡዎ መሳርሕቱ የልግበሎም እዩ። ምስ ምሕላፍ ግዜ ንሳቶም ንባዕሎም ከምኡ ይኾኑ። እዚ ኣሉታዊ ባህርያት እዚ ኣብ ላዕለዎት ሰብ-ስልጣን መንግስቲ ብኣልማማ ክሰርጽን ብግብሪ ክሰርሓሉን ክርእ ከሎ ድማ ንህዝቢ ኤርትራ የቐንዝዎ እዩ።

ንኢሳያስ፡ ብድምር ናይ ተፈጥሮአዊን ፖለቲካዊን ባህሪኡ ተጠማቲ፡ ክፉእ-ዘርኢ፡ ናጤባ ክርዳድ እ፡ ዘይብቐዕ (ሲቪላዊ) መራሕ፡ ሰብኣዊ ርህራህ ዝጎድሎ፡ ኣዝዩ ጨካን ሰብ እዩ ክትብሎ ይክኣል እዩ። 'ሰይጣናዊ ኢሳያስ 'ንሰብ ዝመስል ኣራዊት' ብምዃኑ መዓልታዊ ካብ ጽቡቕ ነገር ክሓስብን ክገብርን ክፉእ ነገር ክሓስብን ክገብርን እዩ ንግዚኡ ዘሕልፎ። ኩሉሳዕ እውን ንነብሱ ልዕሊ ሕጊ ጌሩ ክርእያን ኬኸዳን ይህቅን።

ኣቶ ኢሳያስ 'ኣነ ንኻልኣት ዝምህር ፈላጥ እዩ ኢሉ ንነብሱ ስለዘእምና ካብ ናይ ካልኣት ሰባት ፍልጠትን ክእለትን ተመኩሮን ክምሃር እምብዛ ኣይደሊን እዩ። ካብ ካልኣት ፈላጣትን ምኩራትን ሰባት ምእንቲ ከይምሃር፡ ነቲ ኣብ ደረጃ 'ውድብ (ግንባር) ዝሰርሓሉ ወተሃደራዊ ኣጋባብ ምሕደራ ብደረጃን ኣብ ዉሽጢን ሃገራዊ ሲቪላዊ ምሕደራ ኣእትዩ ብግንጢ ክሰርሓሉ ህርድግ ይብል። ኣይሰልጦን ክኣ። ዕግርግር የስዕብ።

ኣብ ስሩዕ ኣካዳሚያዊ ትምህርቲ ብዙሕ ስለዘይደፍኦ ምናልባት ግዲ ኮይኑ፡ ንኢሳያስ ሓሓሊፉ ትምህርቲ-ጠቀስ ናይ ነፍሱ-ምትሓት ስምዒት (educational inferiority complex) ይገጸባርቐ እዩ ንኣቶ ኢሳያስ። ናይ ዩኒቨርሲቲ ኣስመራ ቻንስለር ክንሱ ኣብ ስነ-ስርዓታት ምረቓታት ተምሃሮ ዩኒቨርሲቲ ብኣካል ኣይሳተፍን። ዓመት መጻ ወከልቲ ጌሩ ይሳተፍ። ኣብ መፋርቕ 90 እታት ተምሃሮ ዩኒቨርሲቲ ኣስመራ ኣንጻር ስርዓት ኢሳያስ ዝቐንጎ ሰላማዊ ሰልፊ ኣስለጦም ምንባሮም ኣብ ዝኾነ ግዜ ኣይርስዕን እዩ።

ኣቶ ኢሳያስ ምስ ምሁራት ለባማት ሰባት ንዊሕ ግዜ ምዃን ይጸልእ። ካብኣቶም ክምንጥሎ ዝደልዮን ዝኸእልን እሞ ኸኣ ቀልጢፉ ዝርስዮ ገለ ንግዚኡ ዘብለጭልጭ ላህመታዊ ፍልጠት

ምስወሰደ ነቲ ምስኦም ዝጸንሖ ዝምድና ቀልጢፉ የቋርጸ። ንውሽጣዊ ትሕዝቶኡ ምእንቲ ከይግምትዎ ወይ ከይፈልጡዎ ምናልባት እውን ይኸውን ካብ ምህራት ሰባት ይርሕቕ። ንምሁራት ምእሳርን ምድስካልን ይፈቱ። ክመልኮም እኸእል እየ ምስ ዝብሎም ዓይነታት ሰባት ጥራይ እዩ ንነዊሕ እዋን ክትዓራረኽ ዝኸእል። ንጹህ ኤርትራዊ መንእሰይ ናብ ሽግር እንተኣተወ፡ ናብ ስደት ገጹ እንተምርሖ፡ ዋላ እውን ኣብ ኩናት ተጠቢሱ እንተሃለቐ፡ ንኣቶ ኢሳያስ ዘራጊቶ የሓገሶ እምበር ኣየሻቕሎን እዩ።

**ኢሳያስ እቲ ጸረ ሃገራዊ ስላምን ርግኣትን ልምዓትን።**

ፕረዚደንት ኢሳያስ ብትውልዱ ኤርትራዊ እዩ። ብመንጽር ፖለቲካ ምስዝጥመት ግና ዘይተቐርመመ ምሉእ ኤርትራዊ ሃገራዊ ስምዒት የብሉን። ብናይ ፖለቲካዊ ስነ-አእምሮአዊ ኣቃውምኡን ዜግነቱን ኢትዮጵያዊ-ኤርትራዊ ወይ ኤርትራዊ-ኢትዮጵያዊ ክኸውን እዩ ዝመርጽ። እዚ ኣባህላ እዚ ዘገርም እኳ እንተመሰለ ግና ሓቂ እዩ።

ኣብ 1993 ናጽነት ኤርትራ ምስተኣወጀ ኣቶ ኢሳያስ ብተብተብ ናብ ኣዲስ አበባ ጌሹ። ሽዑ ንኢትዮጵያውያን 'ኣሕዋቱ' ብቋንቋ እንግሊዝኛ ጌሩ ጋዜጣዊ ዋዕላ (press conference) ኣካይዱሎም። እቲ ፍጻመ እቲ ኣብ ቪዲዮ ተሰኪዱ ኣብ ኢንተርኔት ሽዑ-ንሽዑ ተዘርጊሖ። ኣገልግሎት ኢንተርኔት እትረኽቡ ኤርትራውያን በዚ ዝስዕብ ኣድራሻ ኣቲኹም ባዕልኹም ነቲ ቪዲዮ ርኣይዎን ንዘረባ ኣቶ ኢሳያስ ስምዕዎን። እቲ ኣድራሻ፡

<http://youtube.com/watch?v=rthKX-ymawE>

or <http://yout.be/rthKX-ymawE>

እዩ። ኢንተርኔት ንዘይረኽቡኩም ተገደስቲ ድማ ፍረ ዘረብኡ ብኸምዚ ዝስዕብ ጽሟቕ እንሆ ይቐርብ ኣሎ።

ኣቶ ኢሳያስ ንዝተዛረቦ ንምድጋም፡ 'ኣነ፡ ዘይከም ካልኣት ሰባት፡ ብናይ ሃገራት ደባት ኣይኣምንን እዩ። ብዛዕባ ዶብ ንዝህሉ ስምዒታት ድርብ ዜግነት ሂብካ ክትፈትሖ ይክኣል እዩ። ማለት፡ ኢትዮጵያዊ ብተወሳኺ ናይ ኤርትራ ዜግነት ይህልዎ ኤርትራዊ ድማ ከምኡ ናይ ኢትዮጵያ ዜግነት ይህልዎ። ነዊሕ ግዜን ዕድልን ኣጥፊእና ኣለና። ሃዩ ናብዚ ዕላማ እዚ ተቓላጢፍና ንበገስ ኢሉዎም።

'ኣብ መንጎ ኤርትራን ኢትዮጵያን ኮንፈደራሽን ወይ ፈደራሽን ይሃሉ ማለትካ ዲኻ? ዝብል ሕቶ ንኣቶ ኢሳያስ ካብ ሰማዕቱ ምስቀረብሉ ድማ 'ኣይፋል፡ ፈደራሽን ወይ ኮንፈደራሽን ይሃሉ ኣይብልን ኣለኹ። እንታይ ድኣ ምሉእ ውህደት (ብቃላቱ፡ full integration) ይሃሉ እየ ዝብል ዘለኹ ብምባል መሊሱሎም። እቲ ነገር ዝደንጸዎም ሰማዕቲ፡ ምሉእ ውህደት መዓስን ብኸመይን እዩ ክትግበር? ኣብ እዋን ፕረዚደንትነትካ እኸ እንታይ ኢና ክንጽቦ? ኢሎም ምስሓተቱዎ ነዊሕ ግዜን ብርቱዕ ስራሕን ዝወስድ ዕማም እዩ። ግን ነቲ መስርሕ ሕጂ ንጅምሮ ኣለና ኢሉዎም። ዕላማ ሸቶኡ ንኸውቅዕ 1) ንነዊሕ እዋን ኣብ ስልጣን ክጸንሕ ድሌት ከምዘለዎን 2) ብዕቱብ ክሰርሕ ምዃንን

አሚቱሎም። ኢሳያስ ነሕዋቱ 'ኪኖ እዋን ፕረዚደንትነቱ ዝቐጽል ዕማም እዩ' ይብሎም እዋን መደባቱን ኢታሓሳስብኡን ብኸምዚ ዝሰዕብ ጌሩ ሓውሲ ዝርዝር ኣቢሉሎም።

ቅድም ቁጠባዊ ውህደት እዩ ክህሉ። ድሕሪኡ ናብ ፖለቲካዊ ውህደት ብምስጋር ናብ ምሉእ ውህደት ይብጸሕ። ቁጠባዊ ውህደት ንኸህሉ ድሮ ንጸዕርታትና ጀሚርናዮ ኣለና' ኢሉዎም። ብኣቕጫጭ ናይ ዘረብኡ ዝተገረሙ ሰማዕቲ ኩሉ እቲ ዝተነግሮም 'ብዘይኩታኸን ወለል በላ' ዝዓይነቱ ኮይኑ ተሰሚዑዎም።

ኢሳያስ ነቲ ኣብ እዋን ብረታዊ ቃልሲ ብምስጢር ዘተግብሮ ዝነበረ 'ንሰውራ ኤርትራ ከይተዓወተ ከሎ ኣበርዕኖ' ዝብል እምነቱ ብዓወት ሰውራ ኤርትራ ምስፈሸሎ ኣብ እዋን ናጽነት ንኸቐጽሎ መደብ ከምዝሓንጸጸ ብጋህዲ ገለጹ። ክሳብ ቅዋም ኤርትራ ዝእወጅን ባይቶ ኤርትራ ዝቐውምን ክጽበ ኣይደለየን።

ንኢሳያስ ሽዑ ወደባት (ports) ዓሰብን ባጽዕን ኣብ ዓይኑ ይርኣይኦ ኔረን ይኾና እየን። ንድሌትን ርእይቶን ህዝቢ ኤርትራ ከይተወከሰ ካብ ናይ ውልቁ ጥሙሕ ነቐሉ እዩ ኣህተፍቲ። ናይ ወልቁ ስትራቴጂ መደብ እዩ ንኢትዮጵያውያን 'ኣሕዋቱ' ገለጹሎም። ዘረብኡ ከቶ ንመርገጺ መንግስቲን ህዝቢን ኤርትራ ዘንጸባርቕ ኣይነበረን።

ብዙሓት ንጹሃት ኤርትራውያን ስለምንታይ ድኣ ኣቶ ኢሳያስ ይዘራርገናን የሳቕየናን ኣሎ? ስለምንታይኸ ካብ ስልጣኑ ምውራድ ይኣቢ? እንታይ እዩ ረብሓታቱ? እናበሉ ወርትግ ንዝሓቱዎ ሕቶ እምብኣር እንሆ መልሱ ካብቲ ኣቶ ኢሳያስ ባዕሉ ዝሃቦ ጋዜጣዊ መግለጺ ተረኺቡ እሎ።

ኢሳያስ፡ ካብ መትከሉ ተበጊሱ፡ ንናይ ኤርትራ ናጽነትን ልምዓትን ዝድግፍ ሰብ ኣይኮነን። ገለ ኤርትራውያን ግና 'ኣይፋል' ይድግፍ እዩ ዝብሉ ኣሎዉ። ኢሳያስ ሃገራዊን ወፋይን ተቓላሳይ እዩ ኔሩን ዘሎን ይብሉ። እዚ ብናታቶም ርድኢት እዩ። ኢሳያስ ባዕሉ ከምዝገለጸ ናይ ኢትዮጵያን ኤርትራን ምሉእ ውህደት (full integration) ክሳብ ዝረጋገጽ፡ ነቐሕ እዋን ዋላ ይውሰደሉ፡ ኣትኪሉ ክቃለስ እዩ ተበጊሱ ዘሎ።

ዝያዳ ምርግጋጽ የድልዮ እምበር ብዙሓት ወገናት ንኣቶ ኢሳያስ ካብ እዋን ሰውራ ጀሚሩ ምስ ሲኣይኦን ሞሳድን ኢድን ጓንቲን ኮይኑ ልኡላዊት ናጻ ኤርትራ ህያው ንኸይትኸውን ዝነጠፈ 'ሰርሳሪ' (mole) 'ኤርትራዊ' ሰላዬ (spy) እዩ እዮም ዝብሉ። ኩላትና ከምእንፈልጦ፡ ኤርትራውያን ብረት ኣልዒልና ንናጽነት ሃገርና ዝተቐለስና ፍሉጥ ዶብ ዘለዋ ናጻ ሃገርና ዳግማይ ከነረጋግጽ እዋን ተቓላጢፍና ከነልምዓ ክንጅምር ኔሩ ሸቶና። ዶባታ ዝተሓንጸጸላ ናጻ ሃገርና ንኸንረክብ ተሰቐእና፡ ደሚና፡ ቆሲልና፡ ሰንኪልና፡ ልግዑ ንእስነትናን ዕድላትናን ወፊና። ኣብ 1998 ዶብናን ልኡላውነት ሃገርናን ንከነውሕስ ኣንጻር 'ወዲታዊ' ወራር ወያኔ መኪትና። ኩሉ ዓይነት ክቡር ዋጋ ከፊልና። ኣብ ክልቲኦም ናይ ኩናት ብድሆታት ተዓቂትና።

ኣብ ታሪኽና ንዘልኣለም ብኸብሪ እንዝክሮ፡ መንእሰይ 'ዋርሳይ' ማዕረ እቲ ሓዉን ኣያኡን ዝኾኖ ወለዶ 'ይክኣሎ' ኣብ ግንባር ኩናት ተሰለፉ ንዘይተጸበዩ ብድሆ ምውሓስ ልኡላውነት ኤርትራ ክብል ብጅግንነት ከምዝተሰውኣን ከምዝሰንከለን እዩ!

ኤርትራውያን እምብኣር ዘሕዝንን ዘሐጉስን ዘኹርዕን ሕወስዋስ ክቡር ታሪኽ እዩ ዘሎና። ነዚ ክቡር ታሪኽና እዚ እዋ ንጠላም ኣቶ ኢሳያስ ዲና ክንገድፈሉ? ምስ ኢትዮጵያውያን ኣሕዋቱ ኮይኑ ሓንዳይ ንኸጸወተሉ? ዘበትከ! ከምኡስ ኣይክንገብርን ኢና። ኩላትና ኤርትራውያን ኩሉሳዕ ዶባታ ዝተሓንጸጸላ ልኡላዊት ሃገር ንዘልኣለም ንኸትህልወናን ልምዕቲ ንኸትኮነልናን ኢና ንሰርሕን ንነብርን!

ኣቶ ዘራጊቶ ኣብ ኩሎም ናይ መኸተ እዋናት: 'ንይምሰል' ብኣካል ምሳና ምስ ኤርትራውያን ተሳቲፉ እኳ እንተኾነ: ብኣታሓሳስባን ዕላማን ግና ምሳና ኣይነበረን። ኣብ ኩሉ ዝተሓፍሰ ዓወታት ቃልሲ ህዝቢ ኤርትራ ኣንጻር መትከላዊ ስትራቴጂያዊ ዕላምኡን ድሌቱን ስለዝኾኖ: ዕረ እናጥዓም እዩ ምስሉይ ባህሪ እናዓቀበ ምሳና ተጉሲዞ።

ተንኮለኛ ኣቶ ኢሳያስ ንትሕዝቶ ናይቲ ንኢትዮጵያውያን ኣሕዋቱ ዝሃበም ጋዜጣዊ መግለጺ ንኤርትራውያን 'ብጽቱ' ኣይሓበረናን። ኤርትራውያን ስለዚ ንመግለጺኡ ኣብ እዋኑ ኣይፈለጥናዮን። ክኢላ ሰራሒ ድራማ ስለዝኾነ ነዚ ክእለቱ እዚ ተጠቂሙ ን 'ሓቂ ንነዊሕ ግዜ ምሉእ ብምሉእ ካባና ሓቢኡዎን ኣዘንጊዑ ኣታሊሉናን። ንሕና እውን እንተኾነ ኣብ ልዕሊኡ 'ሕልማዊ' እምነት ኣንበርና ምስኡ ንጉዳዝ ስለዝነበርና ኣይጠርጠርናዮን። ኢስራኤልን ብሪጣንያን ኣመሪካን ልዕሊና ብምጅን ንመግለጺኡ ኣብ እዋኑ ፈሊጠንኦ። ንስትራቴጂያዊ ረብሐኣን ስለዝገለጸ ብሓጎስ ተቐቢለንኦ።

ኣቶ መለስ ዜናዊ ሓደ እዋን ብዛዕባ ከዳዕ ኣቶ ኢሳያስ ንዝተዓዘበ ነገር ክገልጽ ከሎ: ኣብ ውሽጡ ዓቂቡዎ ብዙሕ ዘገርሞ ዝነበረ ነገር ክመስል: ህዝቢ ኤርትራ ንኢሳያስ ይፈትዎ እዩ: ኢሳያስ ግና ንህዝቢ ኤርትራ ኣይፈትዎን እዩ: ኢሉ ኔሩ። 'ተኹላ' ኣቶ ኢሳያስ ብሓደ ሸነኽ ቆርበት በጊዕ ዝለብስ ብካልእ ሸነኽ ድማ ንህዝቢ ኤርትራ ዝሃሰዩ መፈንጠራታት ዘጸውድ ሰብ ምጅኑ እዩ ኣቶ መለስ ገሊጹ።

ኮይኑ ድማ: ኣቶ ኢሳያስ ኣብቲ ዘካየዶ ጋዜጣዊ ዋዕላ መርገጺኡ ብዓውታ ካብ ዘፍልጥ ንድሓር: ሃገራዊ ረብሓታት ኤርትራ ንክበላሹ ሰራሕን ይሰርሕ ኣሎን። ውህደት ኤርትራ ምስ ኢትዮጵያ ንዝብል ዕላማኡ ንኸዕወት መንጻፍ የንብሩ እዮም ኢሉ ንዝኣመነሎም ንኤርትራ ዘካኸምዎ ዝተፋላለዩ ስጉምታት ወሲዱን ይወስድ ኣሎን።

እቶም ስጉምታት: 1) ንመንእሰያትን ህዝቢን ኤርትራ ካብ ሃገሮም ብምስጋግ ንኤርትራ ህዝቢ ዘይብላ (depopulated) ባዶ ሃገር ከምትኸውን ምግባር: 2) ንብምሉኡም መንግስታዊ መሳርዕ ኤርትራ ደረጃ ብደረጃ ብዘገምታ ምዝራግ: 3) ንኹሉ-መዳያዊ ምሕደራ ሃገረ ኤርትራ ምብልሻው: 4) ስርዓተ ሕጊ ዘይክተሉ ማእሰርቲን ጭውያን መቐተልቲን ከምዝበዝሙ ጌርካ ኣብ ውሽጢ ሕብረተሰብና ራዕዲን ፍርሂን ከምኡ እውን ሓድሕድ ዘይምትእምማን ኣስሪጽካ ህዝባዊ ተቃዋሚታትን ቃልሲታትን ኣብ ኤርትራ ከምዘይብገሱ ምግባር: 5) ዲክታቲራዊ ስርዓተ መንግስቲ ብኣታሓሳስባን ብግብሪን ብህዝቢ ኤርትራ ቀስ ብቐስ ከምዝርዓም ምግባር: 6) ኣብ ቅድሚ ህዝቢ ኤርትራ ወጺእካ ብውልቀን ብእኩብን ሓሳብካ ክትገልጽ ንዝሕግዝካ ቅዋማዊ መሰልን ናጽነትን ምንፋግ: 7) ንናይ ኤርትራ ናይ ወጻኢ ዝምድናታት ምዝራግን ምስሊ ኤርትራ ኣብ ዓለም ምድዋንን: 8) ንሰራዊት ኤርትራ ብዘገምታዊ መስርሕ ብምሕቓቕ ንግብራዊ ህላወ ማኒስትሪ ምክልኻል ምስራዝ: 9) ብዓቢኡ ክኣ ንሃገርነት ኤርትራን ሃገራዊነት ኤርትራውያንን ምድምሳስ:

ወዘተ፡ ዝኣመሰሉ የጠቓልሉ። እቶም ኣዕነውቲ ስጉምታቱ ኣብ ዝተፈላልዩ እዋናት ዝተፈላለዩ መልክዕን ዝርዝርን ይሕዙ እዮም። ይኹን እምበር ዕላምኦምን ትሕዝቶኦምን ብንጹር ዝተፈልጠ ስለዝኾነ ኣንጻርም ዕቱብ መኸተ ብምክያድ ክቕልበሱ ዝክእሉ እዮም።

ኣቶ ኤርትራዊ-ኢትዮጵያዊ ሸቶኡ ንምውቃዕ ዝጥቀሙሉ ስትራቴጂ ብገዚፍ ምስዝጥመት ክኣ ኣብዞም ዝሰዕቡ ሸቶ-ሸተ ጨናፍር ጠሚርካ ከተቐርቦ ዝክእል እዩ። 1) ንህዝቢን ሃገርን ኤርትራ ከም ኣደ ባዕዳዊ ወተሃደራዊ ጸላኢ ጌርካ ምውሳድ። 2) ኣብ ኩሎም ዝውሰዱ ስጉምታት ናይ ምትላልን (deception) ምዕናውን (destruction) ማላ ምጥቃም። 3) ንህልዊ መሓውርን ኣካይዳን ምሕደራን መንግስቲ ኤርትራ ፍጹም ብምዕናው ንኤርትራ ውድቕቲ ሃገር (failed State) ምግባር። 4) ኤርትራውያን ስራሕ ስኢንናን ብኹሉ-ሙሉ ስቓይ በዚሑናን ክንሰደድ እሞ ንኤርትራ ኣንጻር ባዕዳዊ ወራር ዝምክት ህዝቢ ዘይብላ (depopulated) ባዶሽ ሃገር ኮይና ከምትተርፍ ምግባር። 5) ንኹሎም ኣህጉራዊ ዝምድናታት ኤርትራ ምብልሻው። 6) ሃገርና ብባዕዳዊ ኣይሊ ተጎቢጣ ንክትድምሰስ ዘመቻቸኦ ኩነት ኣብ ባይታ ምውዳድ።

ናይ ኢሳያስ ናይ ጥፍኣት ስትራቴጂን ማላን ኣዝዩ ዘገርም እዩ። ብሪጣንያን ኣመሪካን ኣብ 1941 ኣብ ጉዳይ ኤርትራ ዝነበረን መርገጺን ኣቶ ኢሳያስ ሎሚ ሒዙዎ ዘሎ መርገጺን ይመሳሰል እዩ። እቲ ፍልልይ፡ ናታተን ግዳማዊ ናቱ ድማ ውሽጣዊ ረጅሒ ብምጥፋም ጥራይ እዩ። ግና ናይ ኣቶ ኢሳያስ መርገጺ ካብ ናታተን ብዝያዳ ይኸፍእ።

ኣብቲ ንነብሱን ንልኣኹቱን ንከዕግብ ዝተለሞ ስትራቴጂዊ ኣዕናዊ መደብ ምእንቲ ተዓዊቱ ክውጽእ ንኣቶ ኢሳያስ ግድነት (must) ክልተ ቅድመ-ተደለይቲ (prerequisites) ረጅሕቲ ክረጋገጽሉ ኣድልዮም። ንሳቶም፡ 1) ብስልጣን ዝወዳደሮ ሰብ ክህሉ ዘዩፍቅድ ዝልዓለ ዲክታቶራዊ ቦታ ብሒትካ ምሓዝን 2) ሃገራዊ ባይቶኣዊ ምርጫ ከይግበር ብምክልካል ኣብ ቦታ ስልጣን ንዓዊሕ እዋን ምጽናሕን እዮም።

ኣብ ዝልዓለ ቦታ ስልጣን ኮፍ ምባል ኣለፋ ኣሎዎ። ንኣቶ ኢሳያስ ንዝደለዮ ጉዳይ ብዝውሓደ ዕንቅፋት ክውሰንን ከተግብርን ይሕግዞ። ንዓዊሕ እዋን ኣብ ቦታ ስልጣን ምጽናሕ ድማ ንመደቡ ብምድህላልን ብምትላልን ከተግብር ዘጋላብጥ እኹል ግዜን ዕድልን ንክህልዎ ይሕግዞ።

### **ምዕራፍ (16) ዓሰርተ ሽዱሽተ**

#### **ምፍጣርን ዕማማትን ህግደፍ**

ህግደፍ ብጽሑፍን ብንባብን ህዝባዊ ግንባር ንዴሞክራሲን ፍትሒን እዩ። ብክልሱ-ሓሳብ ደረጃ፡ ግንባር፡ ዝተወደበ ናይ ቃልሲ ባይታን መስርሕን ዕድልን እዩ። ህዝባዊ፡ ንናይ ህዝቢ ረብሓታት

ዘቐድምን ዘገልግልን እዩ። ዴሞክራሲ፡ ብተሳታፍነት ህዝቢ ንህዝቢ ዝምሕደር ፖለቲካዊ ስልጣን እዩ። ፍትሒ፡ ራህዋን ማዕርነት ዜጋታት ኣብ ቅድሚ ሕጊን ዘረጋግጽ ናጽነት ዝርከቦ ኩነት እዩ።

ናይ ህግደፍ ስምን ተግባራትን ግና ተጻረርቲ እዮም። እቲ ጥዑም ስሙ መሕብኢ ወይ መጎልበቢ ናይ እኮይ ተግባራቱ ኮይኑ። ተግባራት ህግደፍ ምስዚ ዝተዘርዘረ መግለጺታት እዚ ብፍጹም ኣይቃደዉን እዮም። ህግደፍ ወካሊ ናይ ህዝቢ ኤርትራ መሲሉ ክቐርብ ፈቲኑ ኣብ ግብሪ ዘይተግወተ ምስሉይን ፍሹልን ፖለቲካዊ ውድብ (ሰልፊ) እዩ። ነዚ ክክሓድ ዘይክኣል ሓቂ እዚ ክኣ ህግደፍን ፈጣሪኡ ኢሳያስን ፈሊጦሞ ኣሎዉ።

**ምፍጣር ህግደፍ**

ኣቶ ኢሳያስ፡ ናጽነት ኤርትራ ኣብ 1993 ብረፈረንደም ተደምዲሙ ምስተኣወጀ፡ ንውድብ 'ህግሓኤ' ኣሰሪዙ መጋበርያ ናቱ ንክኾኖ ሓዲሽ ኦርዌላዊ (Orwellian) ውድብ 'ህግደፍ' ፈጠሩ። ህግደፍ ንህግሓኤ ክትክእ ኢሉ ኣይቆመን። ቅድሚ ምፍጣሩ ብኣቶ ዘራጊቶን ደገፍቱን ፍሉይ ሰረት ተነቢሩሉ እዩ። ንሽሙ ሰልፊ ተብሂሉ ኣናተጸውዑ ከም መባድልቲ ናይ ስራዕ መንግስቲ ኤርትራ ኮይኑ ንክንቀሳቐስ ተሓሲቡ እዩ ተፈጠሩ። ንነብሱ ከም መተካእታ ናይ ህግደፍ ዘይኮነስ ከም ቅያር ናይ ሓጋጊን ፈጻሚን ፈራዲን ኣካላት መንግስቲ ኤርትራ ጌሩ ክቐጽራ ከምዝኸእል ኮይኑ እዩ ተዋዲዱ። ብግብሪ ክኣ ከምኡ ኮይኑ።

ተጋደልቲ ህግሓኤ ክምእንፈልጡ፡ ኣብ እዋን ብረታዊ ቃልሲ፡ ኣብ ወሽጢ ህግሓኤ ተሓቢኡ ዝተንቀሳቐሰ ምስጢራዊ 'ዴሳዊ ሰልፊ' ኔሩ። ግዜ ብዝሕለፈ እቲ ዴሳዊ ሰልፊ ናብ ማሕበርነታዊ ሰልፊ ተቐይሩ። ካብ 1987 ንድሓር ክኣ ኣብ ወሽጢ ውድብ ህዝባዊ-ሃገራዊ ግንባር ሓርነት ኤርትራ ተሾጉጡ። ናጽነት ምስተኣወጀ ህግሓኤ ወግዓዊ መሰጋገሪ መንግስቲ ኤርትራ ስለዝኾነ ከም ውድብ መጠን ተደምሲሱ። ናጽ ኤርትራ ብስነ-ሓሳብ 'ዴስነት' ወይ 'ማሕበርነት' ዘይኮነት እሲ ብስነ-ሓሳብ 'ማሕበራዊ ፍትሒ' እትምራሕ ሃገር ክትከውን ምዃና ድሮ ኣብቲ ኣብ 1987 ዝተኻየደ ናይ ህግሓኤ ሃገራዊ ውድባዊ ጉባኤ ተወሲኑን ተደምዲሙን እዩ።

ውድብ ህግሓኤ ምስ ቅሃመ መብዛሕትና ተጋደልቲ፡ ብዝያዳ ድማ እተን ንፖለቲካ ህግሓኤ ጥራይ ዝፈልግ ደቀንስትዮ ተጋደልቲ፡ ኣብ ናይ 1994 ጉባኤ ናቕፋ ንዕላማታት ናይ ህግሓኤ ዝቐጽሎ ሓዲሽ ውድብ 'ህግደፍ' ነቐውም ዘለና መሲሉና ኔሩ። ህግሓኤ ንምሉእ ሓርነት ህዝቢ ኤርትራ ይቃለስ ስለዝነበረ ህግደፍ ድማ ነቲ ድሕሪ ምርግጋጽ ናጽነት ዝተረፈና ዕማም ምርግጋጽ ሓርነት ኤርትራ መሪሖ ዘቃልሰና ውድብ መሲሉና። ተጋጊና። ህግደፍ ንህዝቢ ኤርትራ ዘይውክል ውድብ እዩ ክኸውን ኢልና ኣይገመትናን።

ህግደፍ፡ ስሙ ከም ዝሕብሮ፡ ኣብ ኤርትራ ፍትሒን ዴሞክራሲን ክስፍን ክሰርሕ ይግብኦ ኔሩ። ንሱ ግና ፍትሒን ዴሞክራሲን ኣብ ሃገርና መዓልታዊ ክርገጹን ክድምሰሱን ከለዉ እናተግዘበ ክጣበቐሎምን ያዕ ክብልን ኣይተራእዮን። ብኣንጻሩ እኳ ድኣ ንምልካዊ ስርዓት ኢሳያስ ክከላኸለሉን ንኣድነት ህዝቢን መንእሰይን ኤርትራ ድማ ከፍርስን እዩ ሰለጡዎ።

ህግደፍ፡ ዓመት-መጻ ሰሚናር ዘካይዱ ዝብሎም በጻሕቲ (tuorists) ኣብ ወጻኢ ሃገር ናብ ዝርከቡ ማሕበረ ኮማት ኤርትራ ይሰድድ እዩ። ኣብቶም ሰሚናራት ንህሉው ኩነታት ሃገርን መንግስትን

ኤርትራ ጠማዚዙ ናብ ተሳተፍቲ የቕርቦ። ንህዝብና ሓሶታት ምምጋብ ዝለመደ ህግደፍ ንኹሉ እቲ ኣንጻር ፕረዚደንት ኢሳያስ ዝቐንፀ ናይ ውሽጢን ናይ ደገን ተቓውሞ ከም ኣንጻር ሃገርን መንግስቲን ኤርትራ ዝቐንፀ ተጸብኦ ኣምሲሉ የቕርቦ። ዘውደኸድኻ ኮሚቴታት ህዝባዊ መኸተ ፈቐድኡ የቐውም። ተሳተፍቲ ሰሚናር እዚን እቲን ውሳኔን መርገጺን ወሲዶም እናበለ ነቲ ኣብ ውሽጢ ሃገር ዝርከብ ህዝቢ ኤርትራ ብሓሶት የጋግዮ። ብሰንኩ፡ እቶም ኣብ ውሽጢን ኣብ ወጻኢ ሃገርን ዝከብሩ ኤርትራውያን ብዛዕባ ህሉዊ ኩነታት ሃገራዊ ጉዳዮም ተጋራጫዊ መረዳኣታን ኣፍልጦን ይሕዙ። ሓድነቶም ክኣ ብሰላሕታ ይፈርስ።

ህግደፍ ኣብ ወጻኢ ሃገራት ጥራይ ዝነጥፍ 'መንእሰይ ህግደፍ' (Young PFDJ) ዝተሰምዩ ሓዲሽ ማሕበር ኣቐሙ። ከምኡ መግቢራኡ ክኣ ነቲ ንኹሎም መንእሰያት ኤርትራ ዝውክል ሃማመትኤ ናብ ሰለስተ ክፋላት ንክገምፆ ስለዝመደበ እዩ። ካብዚኣም እቲ ሓደ ክፋል ኣብ ኤርትራ ኣሎ። እቶም ክልተ ክፋላት ክኣ ኣብ ወጻኢ። ናይ ህግደፍን ዘይናይ ህግደፍን ተብሂሎም ይፍለዩ። ሰብ-ስልጣናት ህግደፍ ነቶም ኣባላት ናይ 'መንእሰይ ህግደፍ' ንሰኻትኩም ኢኹም ናይ ጽባሕ መራሕቲ ኤርትራ ክትኮኑ እናበሉ ይሸሕጥዎምን ብህርፋኑሹመት የስክርዎምን። ዘገርም እዩ። ናይ ኤርትራ ናይ ጽባሕ መራሕታ ድኣ እሞ ግድነት ባዕሎም እቶም መንእሰያት ደቃ እዮም ክኾኑ እምበር መን ካልእ ክኸውን ደልዮም መራሕቲ ህግደፍ!!

ህግደፍ ኣብ ውሽጢ ሃገር ንዘርከብ ማሕበር መንእሰያት ኤርትራ ኣዳኺሙዎ። ነቲ ብጉባኤ ዝተመርጸ ሕጋዊ ኣቡ-መንበር ሃማማተኤ (ኣቶ ሱልጣን) ካብ ስልጣኑ ብዕልዋ (coup d'état) ገሊፉ ብኻልእ ብጉባኤ ዘይተመርጸ ወልቀሰብ ተኪኡዎ። ንጉባኤን ምርጫን ናይቲ ማሕበር ትርጉም-ኣልቦ ጌሩዎ። ንሃማማተኤ ብሕገ ተውሂቡዎ ንዝነበረ ናይ ህላወ ናጽነት ኣሕዲጉ ኣብ ትሕቲ ቀጥታዊ ምሕደራ ናይ ህግደፍ ኣእትዮዎ።

ግዜ ብዝሓለፈ፡ ህግደፍ ነቶም ኣብ ወጻኢን ውሽጢ ሃገርን ተፈላልዮም ተወዲቦም ክኸዱ ዝጸንሑ ክልተ ወገናት ናይ ማሕበር መንእሰያት ኤርትራ ኣብ ሓደ ጠሚሩዎም። ነቶም ዝይህግደፋውያን ዝተባህሉ መንእሰያት ገሊፉዎም። እቲ ዝድለ ግን ኩሎም መንእሰያት ክሰምሩ እዩ። ስለኹን ነቲ ንግዚኡ ብግጉይ ቅመራ ተወሲዱ ዘሎ ኣፈናዊ ስጉምቲ ብእወታ ንርእዮ። ኤርትራዊ መንእሰይ ክኣ ነዚ ዳግማይ ተረኺቡ ዘሎ ናይ ማሕበሩ ሓውሲ ሓድነት ብጥንቃቄ ክዕቅቦ ኣሎዎ።

ህግደፍ፡ ንውዳብ ኤርትራውያን መንእሰያት ጥራይ ኣይኮነን ከበላሹ ፈቲኑ። ነቶም ኣብ እዋን ብረታዊ ቃልሲ ዝተወልዱ እሞ ዝተወደበ ፖለቲካዊ ተቓውሞ ዝመስረቱ ሃገራውያን ማሕበራት ሰራሕተኛታትን ሓረስቶትን ሃማደኤን እውን ኣራኻኪቡሎም። ንማሕበር ሓረስቶት ኤርትራ ኣብኒኑዎ። ንሃማደኤ ኣልሚሱዎ። ንማሕበር ሰራሕተኛታት ኤርትራ ክኣ ብሃኮሰኤ ተኪኡዎ።

ኣብዚ እዋን እዚ ህግደፍ ሓዲስ ቅርጺ ሒዞ እዩ ዝንቀሳቕሰ ዘሎ። ኣርባዕተ ክፍልታት ኣለዉዎ። ክፍሊ 1) ቁጠባ፡ 2) ፖለቲካ፡ 3) ባህሊ፡ 4) ውዳብ፡ ይብሃሉ።

ክፍሊ ቁጠባ። ብኣቶ ሓጎስ ገብረሂወት ዝምራሕ ዘሎ ክፍሊ እዩ። ንዝተፈላለዩ ኣህዳታት ናይ ፈጻሚ ኣካል መንግስቲ ኤርትራ ንክዘራርግ ይሰርሕ። እቲ ክፍሊ ሎሚ ብኹሉ ሸነኻቱ ምሒር ሓይሉን ሰዊዱን ናይ ምጽያቕ ዕማሙ ይትግብር ኣሎ። ኩሉ ስልጣኑ ተሓዲጉ ንኹሉ ንብረቱ



ነናብተን ብግቡእ ዝምልከተን ኣሃዱታት ፈጻሚ ኣካል መንግስቲ ኣረኪቡ ብህጹጽ ክድምሰስ ዝግብኦ ክፍሊ እዩ።

ኣብ 1993 ኣብ ምሕደራ ሃገራዊ ቁጠባ ኤርትራ ክልተ ወገናት ማለት ህግደፍን መንግስቲን ጥራይ ይዋሰኑ ኔሮም። ኣብ 1997 ግና ቁጽሮም ናብ ሰለስተ ደይቡ። ናይ ፕረዚደንት ኢሳያስ ፍሉይ ምሕደራ ቁጠባ ተወሲኹዎም። ቡብቕሩብ እቲ ካብ ሰለስቲኦም ዝያዳ ዝደኸመ እቲ መንግስታዊ ክፋል፡ እቲ ዝሓየለ ድማ እቲ ብፕረዚደንት ኢሳያስ ዝምሕደር ክፋል ኮይኖም። ብህግደፍ ዝምሕደር ክፋል እውን ካብቲ ብፕረዚደንት ኢሳያስ ዝምሕደር ክፋል እምብዛ ኣይሓመቐን። ክልቲኦም ኮይኖም ንሃገራዊ ቁጠባን ንትካላዊ ኣጋባብ ኣሰራርሓን ኤርትራ ንረሓኦም ከምዘገልግል ኔሮም ዓብሊሎም።

ኣብ ሃገርና ቅቡልን ግቡእን ኣጋባብ ምሕደራ ሃገራዊ ቁጠባ ምእንቲ ክህሉ ግን ናይ ህግደፍን ፕረዚደንትን ምትእትታው ግድነት (must) ክስረዝ ኣሎዎ። ምሕደራ ቁጠባ ሃገርና ኣብ ትሕቲ መንግስታዊ ምምእዛን ክኸውንን እቲ ባዘም ክልተ ፈገራግር ወገናት እዚኦም ዝግበር ስርቂን ምዝራው ሃብቲ ናይ ህዝቢን ግድነት ክትርፍን ኣሎዎ። ኣብ ሃገርና ንተሳታፍነት ብሕታዊ ክፋል ምሉእ ዕድል ዝህብ ብመንግስቲ ኤርትራ ዝምእዘን ስርዓተ ሃገራዊ ቁጠባ ክህሉ እዩ ዝምረጽን ዝግባእን።

ክፍሊ ፖለቲካ፡ እዚ ክፍሊ እዚ ብኣቶ የማነ ገብርኣብ እዩ ዝምራሕ። ምርጫ ሃገራዊ ባይቶ ብህዝባዊ ተሳትፎ ምእንቲ ከይካየድ ይሰርሕ። ባይቶኣዊ ምርጫ ክካየድ ዘይደልየሉ ምክንያት ንዕድመ ስልጣን ናይ ኢሳያስ ምእንቲ ከነውሕ እዩ። ህዝባዊ ተሳትፎ ዝጸግ ክኣ ንመሰላት ህዝቢ ዘኸብር ዴሞክራሲያዊ ስርዓተ መንግስቲ ኣብ ኤርትራ ምእንቲ ከይትከል እዩ። ኮይኑ ድማ ህግደፍ ሎሚ ነቲ ናጻ ህላወ ዝነበሮ ሃገራዊ ኮሚሽን ምርጫ ኤርትራ ኣብ ትሕቲ ቀጥታዊ ምሕደርኡ ኣእትዩ ፍጹም ኣልሚሱዎ ይርከብ ኣሎ።

ክፍሊ ፖለቲካ ህግደፍ፡ ዴሞክራሲን መሰላት ህዝቢ ኤርትራን ክግሃሱ፡ ፍትሒን ፍርድን ክዕምጸጹ፡ ኣህጉራዊ ዝምድናታት ኤርትራ ክበላሸው፡ ዲክታቲርነት ከጉላዕልዕ፡ ሲቪላዊ መንግስቲ እናሃሰሰ ብወተሃደራዊ መንግስቲ ክዕብለል፡ ሃገር ናብ ድኸነትን ድሕረትን ገጸ ከተንሸራትት፡ ኣብያተ ማእሰርቲ ፈቕዶኡ ክህልው፡ ወዘተ እናተዓዘበ ተቓውሞ ምእንቲ ከየርኢ ርእሱ ኣድኒኑን ጭርኡ ደጉሉን ዝሃድም ዘሎ ብልሹው ክፍሊ እዩ።

ህግደፍ ኣብ ምብትታን ህዝቢን መንእሰይን ኤርትራ ዓቢ ተራ ይጸወት እዩ። ንስደት ኣይምክቶን። ንናይ ህዝቢን መንእሰይን ጥምረታት ብሜላ ይዘርኅ። ካብ ናይ ኣቶ ኢሳያስ ዝፍለ ኣረኣእያን መርገጺን ንዘለዎም ዕቲባት ኤርትራውያን፡ እዚኣቶም ካብ ስራሕ መንግስቲ ከልግሱ ዝግብኦም ኣባላት ደምበ ተቓውሞ እዮም እናበለ ብሓሶት ይጥቅኖም። ኣብ ኣብያተ ማእሰርቲ የዳጉኖም። ህዝቢ ኤርትራ ክቃወምን ክውግዞምን ይግብኦ እናበለ ኣንጻሮም ይገስገስ። ብሰንኹ፡ መንእሰይን ህዝብን ኤርትራ ሎሚ ኩሉ መሰሉ ብህግደፍን ኣቶ ኢሳያስን ተግሂሱ ብሕጋዊ ኣጋባብ እኳ ከይእድምን ናይ ተቓውሞ ሰላማዊ ሰልፍታት ከየካይድን ፍጹም ተኸልኪሉ ኣሎ። ህላወ ናይዚ ፋይዳ ዘይርከቦ ጠፋሽ ክፍሊ እዚ ስለዚ ብህጹጽ ከብቕዕ ኣሎዎ።

ክፍልታት ባህሊን ውዳቦን። ናይ ባህሊን ውዳቦን ዝብሃላ ክልተ ክፍልታት ህግደፍ እምብዛ ንጡፋት ኣይኮናን። እቲ ኩላትና ኤርትራውያን እንፈልጦ ኣብ እዋን ብረታዊ ቃልሲ ተጠርፎን ምስ መድርኽ ተሳንዩን ዝኸይድ እሞ ንህዝቢ ዘንቅሕ ዝነበረ ዘኹርዕ ሃገራዊ ናይ ባህሊ ንጥፊታት ኣብ ዘበነ ህግደፍ ጠፊኡ። ኣብ እዋን ሰውራ ዝቐርቡ ዝነበሩ ንጥፊታት ባህሊን ስነጥበባትን ብትሕዝቶኦም ንጹራትን ኩሉ-ጎናዊ ንቕሓት ኣብ ኩሎም ተጋደልቲን ህዝቢን ዘስርጹን ኔሮም። ሓድነት ህዝቢ ኤርትራ ክዘርጉን ሃይማኖታዊ ፍልልያት ከሳውሩን ንዝፍትኑ ሓይልታት ጸላእቲ ብንቕሓት ይብድሁ ኔሮም። ኣንጻር ስምዒታት ትሕቲ-ሃገርነት ዝቃለሱ፡ ንህዝቢ ኤርትራ ጽንዓትን ተስፋን ዘስንቑ፡ እናዛናግዑ ዝምህሩ፡ ወዘተ ዝዓይነቶም ኔሮም።

ሎሚ ኣብ እዋን ህግደፍ ኩሎም እዚኣቶም የለዉን። ከም ናታቶም ዓይነት ፍርያት ዘፍሪ ክእለትን ብቕዓትን የለን። ህዝቢ ኤርትራ ብኸመይ ጌሩ ኣንጻር በደልን ግህሰት መሰልን ክብድህን ክቃለስን ከምዝኸእል ዘረድኦን ዝውድቦን ንቕሕ ናይ ባህሊ መሪሕ ኣካል ስኢኑ።

**ህግደፍ ክፈርስ እዩ**

እቲ ኩሉሳዕ ክስልበጥ ዘይስከፍ ኣቶ ዘራጊቶ ኣብዚ እዋን እዚ ንህግደፍ እውን ክዘርጎ ጀሚሩ እሎ። ህግደፍ፡ ካድራት ንክምህር ዝጥቀሙሉ ቤት ትምህርቲ ማሕበራዊ ስነ-ፍልጠት ኣብ ከተማ ናቕፋ መስራቱ። ኣብ ፈለማ እቲ ቤት ትምህርቲ ቀንጠመንጢ ኣስተምሮታት ይህብ ኔሩ። ጸኒሑ ግን ብዛዕባ ዴሞክራሲን ቅዋም ኤርትራን ክምህር ጀሚሩ። ነዚ ክጻወር ዘይክኣል ዲክታተር ኢሳያስ ነቲ ቤት ትምህርቲ ኣዕጽዩዎ። ንብረቱን ህንጻታቱን ብምሉኡ ንማእከል ስልጠና መኮንናት ኣረኪቡ ጠቕሊሉ ካብ ናቕፋ ክወጽእ ኣዚዞዎ። ሕግደፍ ሕራይ ኢሉ ወጺኡ። መትካእታ ቦታ ስለዘይረኸበ ግን ክድራት ክስልጥን ኣይክኣለን። ክምህር ንዝነበሮ መደብ ብዘይ ናይ ግዜ ገደብ ኣቋሪጹዎ። ካድራታይ ዝብሎም ምልሙሳት እኳ ከፍሪ ዘይክኣል ህግደፍ ስለዚ ኢሳያስ ብዝፈነውሉ መጥቃዕቲ ተሃሪሙ ካብ ስራሕ ወጸኡ ኮይኑ። ብርግጽ እውን ዕድሚኡ ሓጺራቶ ክፈራርስ ጀሚሩ።

ኣብዚ እዋን እዚ ኣብ ኤርትራ ብፍትወቱ ኣባል ህግደፍ ክኸውን ዝደለ ኤርትራዊ ዜጋ ዳርጋ የለን። ዝርካቡ እቲ ኣብ ህግደፍ ዝውደብ ዘሎ ሰብ፡ ኣባል ኢኹ ተብሂሉ ክምዝገብ ዝሕበርን ከይፈተወ ካርድ ኣባልነት ተውሂቡዎ ግዱድ ወርሓዊ ክፍሊት ናይ ኣባልነት ዝኸፍልን እዩ። ህግደፍ ካብ ዝቐውም ጀሚሩ ናይ ግንባር ሃገራዊ ጉባኤ ክጽውዕ፡ ገምጋም ከካይድ፡ መሪሕነታት ክቕይርን ሓደስቲ ፖሊሲታትን ስትራቴጂያትን ፕሮግራማትን ከውጽእ፡ ዘይክኣል ብላሽ ውድብ እዩ።

ኩሉ ምስተባህለን ምስተደመረን እምብኣር ህግደፍ ምስ ምልጋስ ኣቶ ኢሳያስ ተለኪሙ ፍጹም ክድምስስ ዝግብኦ ፖለቲካዊ ሰልፊ ኮይኑ እሎ። ህግደፍ ምስ ኩሎም ኣካላቱን ኣባላቱን ጠቕሊሉ ክፈርስን ንብምሉኡ ንብረቱን ስልጣኑን ንዝምልከቶም ኣካላት መንግስቲ ኤርትራ ከረክብን ኣለዎ። ምናልባት ንህግደፍ ዝትክእ ካልእ ሓዲሽ ኣካል ክህሉ እንተኣድለዩ ክኣ ሃገራዊ ባይቶ ኤርትራ ኣሎ። ባይቶ ምስወሰነ እቲ ዝምልከቶ ወገን ብሕጊ ክምልኡ ዘለዎም ቅጥዕታት ኣማሊኡ ሓዲሽ ውድብ ከቕውም ወይ ንህሉዎት ከመሓይሽ ይኸእል እዩ።

**ህግደፍ፡ ሃይማኖት፡ ሓድነት ህዝቢ ኤርትራ**

ሀግደፍ ንዕዙዝ ባህሊ ሃይማኖታዊ ስነት ናይ ህዝቢ ኤርትራ ብቕኑዕ ኣይሓዞን። ኣቶ ዘራጊቶ ኣብ ልዕሊ ሃይማኖታት ኤርትራ ንዝወሰደ ፖለቲካዊ ጣልቃ ምእታው ኣይተቐዘፎን። ኣብ ኤርትራ ሃይማኖትን ፖለቲካን ብቅዋም መሰረት ዝተፈላለዩን ነብሶም ዝኸኣሉን ክነሶም (secularist system) ኣቶ ዘራጊቶ ነዚ ኩነት እዚ ዘራሪጉዎ። ንንጥፊታት ፖለቲካ ኣብ ውሽጢ ጉዳይ ሃይማኖታት ኣእትዮዎም።

ኣቐዲምና ሃይማኖት ኣብ ዝኾነ ይኹን ሕብረተሰብ ኣገዳሲ ኣካል ናይ ምሕሳብን ምንባርን ሕቶ ስለዝኾነ ብቐሊሉ ክግሃስ ዘይግብኦ መሰልን ኣካል ናይ ሃገራዊ ባህሊን እዩ ኢልና ኔርና። ህዝቢ ኤርትራ ነዚ ተገንዚቡን ኣብ መትከል ሃይማኖታዊ ስነት ጸኒዑን እናሰርሐን እዩ ድማ ሓድነቱ ዓቂቡ ኣንጻር ኩሎም ዘጋጠሙዎ ብድሆታት ተጸብኦታትን ብዓወት ክቃለስ ክኢሉ። ንኣብነት ኣብ እዋን ረፈረንደም፡ ሸዑ ጋሻ ንዝነበረ ሃይማኖት ጅሆቫ ዊትነስ ገዲፍካ፡ ኩሎም ሃይማኖታት ኤርትራ ከም ቀደምም ኣብ ሓደ ሃገራዊ ዕላማ ጥሙራትን ስሙራትን ኮይኖም ተቐሊሶም። ተዓዊቶም ክኣ ንህዝቢ ኤርትራ ኣዓዊቶም።

ካልእ ኣብነት እውን ኣሎ። መራሕቲ ሃይማኖታት ኤርትራ ዋላ ኣብ ትሕቲ ቀጥታዊ ምምሕዳር ባዕዳዊ ጸላኢ (ኢትዮጵያ) እናሃለዉ እዮም ናይ ሓባር ኮሚቴ ኣቕሩምም ንህዝቢ ኤርትራ ብሃይማኖታዊ ስነት ጠሚርሞን ኣልዮሞን። ንናጽነት ኤርትራ ኣቃሊሶም። ህዝቢ ኤርትራ ድማ ብኹሉ ሸነኻቱ ተዓዊቱ። ሀግደፍን ኣቶ ዘራጊቶን ግና ነዚ ክቡር ሃገራዊ ሃይማኖታዊ ባህሊ እዚ ክብሕግግዎ ደልዮም። ፊትንፊት ኣንጻሩ ተቐሊሶም።

ኣቶ ዘራጊቶ ሎሚ ንኣመንቲ ኦርቶዶክስ ተዋህዶ ኣብ ክልተ ንኸገምዕ ህልኽ ሓዊሱ ይቃለስ ኣሎ። ኣብ ውሽጣዊ ጉዳያት ሃይማኖት ተዋህዶ ጣልቃ ብምእታው፡ ኣብ ደረጃኡ ጳጳስ መሪጹ ክምዝዝ ዝኸኣሎ ዝኾነ ይኹን ፖለቲካዊ ወይ መንፈሳዊ ስልጣን ዘይብሉ ክንሱ፡ ብሲኖደስ ንዝተመርጹ ጳጳስ ኣቡነ ኣንጤንዮስ ክቡር መራሒ መንግስቲ፡ ያዕ፡ ትጋገ ኣለኻ ስለዝበሉዎ ጥራይ ኣብ ማሕደር ጥንቲዎም። ንዕኡም ዝትክኡ ካልእ ጳጳስ ሾይሙ። ከምኡ መግባሪኡ ምክንያት ክኣ ንኣመንቲ ሃይማኖት ተዋህዶ ብሸርሒ እናከፋፈለ ብብተናጸል ከጥቅዎም ስለዝሓሰበ እዩ ኔሩ። እቶም ኣመንቲ ግና፡ ዝገጠሞም ብርቱዕ ዕንቅፋት ብዘዩገድሱ፡ ከይተገርሁ ኣብ ትሕቲ ጽላል ሓንቲ ሃይማኖታዊት ዘንጊ ተዓቕሞም ንሰይጣናዊ መጥቃዕቲታቱ ብጅግንነት መኪቶምን ይምክቱዎ ኣለዉን።

ኣቶ ዘራጊቶ ኣብ መንጎ ምእመናን ኣሰላምን ክስታንን እውን ፍልልይ ክፈጥር ፈቲኑ። ነቲ ኣብ ካባቢ ጥሪ 2014 ብጉጅለ ወዲ-ዓለ' ዝተፈጸመ ኣንጻር ዲክታተራዊ ስርዓቱ ዝቐንፀ ፖለቲካዊ ምንቅስቃስ ኣቶ ኢሳያስ ሃይማኖታዊ መልክዕ ከትሕዞ ሃቂኑ። ነቲ ብሓላፊ ክፍሊ ፖለቲካዊ ጉዳያት ሀግደፍ ጌሩ እመን ኣይትእመን' ኣብ ትሕቲ ዝብል ኣርእሰቲ ዘድረሶ ብሓሶት ዝተጠቐጠቐ ጽሑፍ ኣብ ዓምዲ ጋዜጣ ሓዳስ ኤርትራ ኣስፊሩዎ። ብሃይማኖት ምስልምና ኣብ ልዕሊ ኤርትራዊ ክርስትና ዝተፈጸመ ሃይማኖታዊ መጥቃዕቲ 'ጂሃድ' ኣምሲሉ ክግልጸ ፈቲኑ። ህዝቢ ኤርትራ ግን ንሓደገኛነት ናይቲ ጽሑፍ ምስኣንበቦ ንእከይ ዕላማ ናይ ሀግደፍ ተረዲኡ ነጹጉዎ። ወዮ ወትሩ ኣብ ስነት ሃይማኖታትና ዝተሰረተ ሓድነት ኤርትራውያን ምእመናን ብድሌትን ሰይጣናዊ ዘመተን ናይ ኣቶ ኢሳያስን ሀግደፍን ከቶ ኣይተዘርገን!

ኣብ ትሕቲ ወኪል ሃገራዊ ድሕነት ኮይኑ ንጉዳይ ሃይማኖታት ኤርትራ 'ዝከታተል' ብኢሳያስ ዝተተኸለ ሓደ ኣካል ኣሎ። እዚ ኣካል እዚ ንኹለን ሃይማኖታት ሃገርና ወግሐ-ጸብሐ ይቱኹቱኸን።

እዚ ግብራ፡ እቲ ኣይትግብራ እናበለ ኣብ ጉዳያተን ጣልቃ እናኣተወ ክእዝን ይመጣጠር። ኣብ ገለ እዋናት ንብረተን የሕድገን። ኣብ ገለኡ እዋናት ክኣ ናይ ገንዘብን ንዋትን ድጎማ ከምዘውሃበን እናገበረ ይሸሕጠን። እናሻዕ ንሃይማኖታት ካቶሊክን ከኒሻን ብሰላሕታ የፈራርሀን። ንሃይማኖታት ተዋህዶን ምስልምናን ድማ ካብ ግምጃ መንግስቲ ዓመታዊ ብዝፍኖ ባጀት ጌሩ ይድገውን። ከምዚ ዓይነት ከፋፋሊ ሜላ እዚ ተጠቂሙ፡ ኣይሰልጠን ድኣ እዩ እምበር፡ ኣብ መንጎ ስነት ሃይማኖታት ኤርትራ ነቕዓት ክፈጥር ህርድግ ይብል። ትኩራት መራሕቲ ሃይማኖታት ኤርትራ ግን ሕጂ እውን እንተኾነ ኣብ ጉዳይ ሃይማኖትን ሓድነት ህዝቢ ኤርትራን ንዝመጸም ሸርሒታት ከም ወትሩ ብንቕሓት እናፍሸሉ ንሽግራቶም ብዓቕሊን ብልቦናን መኪቶም ይሓልፉዎ ኣለዉ።

ኣብ መጻኢ እዋን ስለዚ፡ ካብ ዝሓለፉ ተሞክሮታትና ተምህርና፡ ንዝኹርዕ ሃይማኖታዊ ቅርስናን ስነትናን ከነደልድልን ክንዕቅብን (to consolidate) ዘኸለለና መገዲ ብኣግኡ ክንቅይስ የድልየና። ካብ ቀጥታዊ ቁጽጽር መንግስቲ ናጻ ዝኾነን ነብሱ ዝኸኣለን ዝተመሓየሹ ኣጋባብ ኣተሓሕዛ ሃይማኖታዊ ጉዳያት ከነተኣታቱ የድልየና። ንስነት ናይ ሃይማኖታት ሃገርና ዘተባብዕን ዘወሃህድን ንሃገራዊ ኮሚሺን ንምርግጋጽ ስነት ሃይማኖታት (National Commission for the Assurance of Harmony of Religions----NCAHR) ዝዓይነቱ ምዕቡል ኮሚሺን ክሃልወና መድልየና።

ብርኢቶይ፡ ናይ ሃይማኖታትን ቋንቋታትን ኮሌጅ (College of Religions & Languages) ይሃልወና። ኣብቲ ኮሌጅ፡ ኣብ ቀዳማይ ሰረታዊ ጽፍሒ፡ ብዛዕባ 1) እንታይነት ሃይማኖትን (The essence of religion) 2) ምንጽጻር ሃይማኖታትን (Comperative religions) ዝምልከቱ ከም መእተዊ ዘገልግሉ ትምህርታት (Introductory courses) ክውሃቡ ምተኸኣሉ። ካብ ካልኣይ ልዑል ጽፍሒ ንድሓር ክኣ ተምሃሮ ናብ ዝመረጽዎ ዓይነትን ዓውዲን ሃይማኖት ኣድሂቦም ብጥልቀት ኣብ ዘጽንዕሉን ዝመራምርሉን ጨንፈር (Section for a particular religion) ምኣተዉ። ግና ክኣ ተምሃሮ ንዝመረጽዎ ፍሉይ ሃይማኖት ብጥልቀት ከጽንዕዎ ዋላ እኳ እንተኸኣሉ እቲ ዩኒቨርሲቲ ናይ ዝተፈላለዩ ሃይማኖታት ሰዓብቲ ንክፍሪ ዝሰርሕ ትካል ክኸውን የብሉን። ምፍራይ ምእመናን ዕማም ናይቶም መራሕቲ ናይተን ሃይማኖታት እዩ። ኣብ ኣብያተ ስብከተንን ጸሎተንን ድማ ይፍጸም።

እቲ ዩኒቨርሲቲ፡ ዕቱብ ማዕዳ ኣብ ሃይማኖታዊ ጉዳያት ንመንግስቲ ዝህቡ፡ ዝኾነ ዓይነት ውልቃዊ ሃይማኖት ንገዛእ ርእሶም ዘለዎም፡ መወከሳት ክኾኑ ዝኸኣሉ፡ ናይ ስነ-ሃይማኖት ፈላግትን ተመራመርቲን (specialists) ኣብ ምፍራይ ጥራይ እዩ ክነጥፍ።

ሎሚ ፖለቲካ ዓለም ዳርጋ ግሁድ ሃይማኖታዊ መልክዕ እናሓዘ ይመጽእ ኣሎ። ስለዚ ኤርትራውያን ካብ ዕቱብ ሃይማኖታዊ ንቕሓት ተበጊስና፡ ሓድነትን ስነትን ስነቕና፡ ሃገራዊ ረብኣታትና ንምዕቃብ ምስ ብብዓይነቶም መንግስታት ዓለም ብብቕዓትን ብሓድሕዳዊ ኣኹብሮትን ክንዋሳእ ክንክእል ይግብኣና እዩ።